

# Ene dilim

Category: Goşgular, Kitapcy  
написано kitapcy | 21 январа, 2025  
Ene dilim ENE DILIM

Hallaryň neneňsi,  
Taplaryň niçik  
Eziz ene dilim, mähriban dilim?  
Gel söhbet edeli açykdan açyk  
Eziz ene dilim, mähriban dilim.

Ýüz müň öwüşginden örülen desse,  
Şahyra şygyr sen, gürrüňçä kyssa.  
Ak säheriň nury ýaly arassa  
Eziz ene dilim, mähriban dilim.

Sen meniň gazabym, sen meniň näzim,  
Ýüregimden gaýnap çykýan owazym.  
Babalardan miras galan ýalňyzym  
Eziz ene dilim, mähriban dilim.

Halaldan halal süýt emeniň dili,  
Eý ynsabyň dili, ynamyň dili.  
Uzalmasyň saňa ýamanyň dili  
Eziz ene dilim, mähriban dilim.

Daňyň çygy, säherleriň süýdi sen,  
Sallançakda meýmireden hüwdi sen.  
Doň kalby eredip bilýän jady sen  
Eziz ene dilim, mähriban dilim.

Iň agyr günlerde batamda oýa  
Öz dilimde nalyş etdim Hudaýa.  
Seni zaýalajak – özümüziz zaýa  
Eziz ene dilim, mähriban dilim.

«Söýýän», «söýýän» diýip dilime alman,  
Harlansaň aglaýan, gülleseň gülýän.

Ýaşaweri hernä saralman, solman  
Eziz ene dilim, mähriban dilim.

► BIZIŇKILER

Göwni galkyp, ata çykar,  
Gamçy bardyr guşagynda.  
Bedew münüp bilmeýäni  
Ýokdur oğlan-uşagynda.

Dost bolsun-u ýa-da duşman,  
Söwüslener öýde düşlän.  
Baggoýuny başlän-üçlän  
Bardyr mydam işiginde.

Bolmasa-da beýle gedem,  
Gyzyberer birden-birden.  
Toý-meýlisde geçer serden  
Dutar-gyjak goşulanda.

Gazma dutar dillenibir,  
Aýdym batly ýaňlanybir,  
Lallary-da hiňlenibir,  
Kalby dyňzap joşanynda.

Dogan-garyndaşdyr bary –  
Obalaryň gylla ýary.  
Ýat ederler Biribary  
Başa bir iş düşeninde.

Erkek bolsa – handyr  
hemmä,  
Nahar äber, çäýyň demle.  
Aýalyna urup hemle,  
Ardynjyrar düşeginde.

Hem tekepbir hem-de sada,  
Wagt hasaplap düşmez oda,  
Menzil söker paý-pyýada

Giň sähranyň gujagynda.

Sowat bolsa bolsun çäkli,  
Diplomy bar akly-gökli,  
Boýny mydam galstukly,  
Sagady bar goşarynda.

Gödegräkdir, ýöne göni,  
Oýnamakçy bolar seni.  
Toba geler ömrüň günü  
Ynha ýaşar-ýaşarynda.

Günä diýip gorkmaz  
hakdan,  
Habarlydyr ak arakdan.  
Münürgemez töwerekden,  
Hezil edip gaşananda.

Tekjelerde zerli kitap,  
Bary garrar bagry tütäp.  
Göwnün däl-de, garnyn otap,  
Gägirer el ýuwşanynda.

Bir başyna müň zat  
derkar,  
Hysyrdanar, ýatmaz bikär.  
Hyrçyn dişläp, başyn  
ýaýkar,  
Kek-kem dünýä düşünende.

Berdinazar HUDAYNAZAROW. Goşgular